

පාස්කු ඉරිදා එල්ල වූ මිලේච්ඡ ප්‍රහාරයට වසර 06ක් සම්පූර්ණ වුවද, ඊට අදාළ ව යුක්තිය ඉෂ්ඨ කිරීම සඳහා තවදුරටත් විමර්ශනය කළ යුතු පැතිකඩ ගණනාවක් තිබේ. මෙම කෙටි වාර්තාව ඉදිරි විමර්ශනවලදී අවධානයට ලක් කළ යුතු සහ තවදුරටත් විමර්ශනය කළ යුතු කරුණු සම්බන්ධයෙනි.

ප්‍රධාන වශයෙන් අඩු තරමේ කරුණු 05ක් ඔස්සේවත් විමර්ශන කළ යුතු බව දැනට පවතින තත්ත්වයන් අනුව අපගේ නිරීක්ෂණයයි.

ඒවා වනුයේ,

1. දෙහිවල ප්‍රොපිකල් ඉන් ලැගුම්හලේදී බෝම්බ පිපිරීමෙන් මරණයට පත්වූ අබ්දුල් ලතිෆ් මොහොමඩ් ජමීල් සම්බන්ධ කරුණු
2. සහරාන් සමග සම්බන්ධ වූ අබුහින්ද් සම්බන්ධ කරුණු
3. කල්මුණේ සයින්නදමරුදු බොලිවේරියන් ග්‍රාමයේ ප්‍රහාරයේදී පළාගියායැයි සැක කරන පුලස්තිනි මහේන්ද්‍රන් නොහොත් සාරා ජස්මින් සම්බන්ධ කරුණු සහ සයින්නදමරුදු පිපිරීම ගැන
4. විදේශගතව සිටිමින් වැනල් ෆෝ නාලිකාව ඔස්සේ අනාවරණයක් කළ හන්සීර් අසාත් මවුලානාගේ ප්‍රකාශවලට අදාළ කරුණු
5. ප්‍රහාරයට පෙර අනතුරු ඇඟවීම් අනුව කටයුතු නොකිරීම.

අබ්දුල් ලතිෆ් මොහොමඩ් ජමීල් සම්බන්ධ කරුණු

පාස්කු ඉරිදා එල්ල වූ මිලේච්ඡ ප්‍රහාර මාලාවේදී ටාජ් සමුද්‍රා හෝටලයේ බෝම්බය පුපුරුවා ගැනීමට උත්සාහ කර පසුව දෙහිවල ප්‍රොපිකල් ඉන් ලැගුම්හලේදී බෝම්බය පිපිරී මරණයට පත්වූ අබ්දුල් ලතිෆ් මොහොමඩ් ජමීල්ට අදාළ ව සැකකටයුතු කරුණු ගණනාවක් තිබේ.

1. ජමීල් සම්බන්ධයෙන් බුද්ධි අංශ අවධානය යොමු වී ඇත්තේ 2015 වසරේ සිට බව පාස්කු ප්‍රහාරය පිළිබඳ ජනාධිපති කොමිෂන් සභාවේදී හෙළිදරව් විය. මෙම ප්‍රහාරයට පෙර ජමීල් සම්බන්ධයෙන් සොයාබැලීම/පරීක්ෂණ පැවැත්වීම/ආවේක්ෂණය කිරීම දැනට වාර්තා වී ඇති පරිදි රාජ්‍ය බුද්ධි සේවය, යුද හමුදා බුද්ධි අධ්‍යක්ෂ මණ්ඩලය සහ ත්‍රස්තවාදී ක්‍රියා විමර්ශන කොට්ඨාසය (ටීඅයිඩී) යන ආයතනවලින් සිදු කර තිබේ. ජමීල් සම්බන්ධයෙන් දැනට හෙළිදරව් වී ඇති පරිදි ඉහත ආයතන/ අංශ තුන මගින්

සෞඛ්‍යබැලීම කළ ද, මෙම ප්‍රහාරය ගැන පූර්ව අනතුරු ඇඟවීම් ඔහු හරහා ලබාගැනීමට හෝ ප්‍රහාරය වලක්වාගැනීමට අපොහොසත් විය. ජනාධිපති පරීක්ෂණ කොමිෂන් සභාවේදී ද, විජිත් මලල්ගොඩ විනිසුරුවරයාගේ ප්‍රධානත්වයෙන් පත් කළ ජනාධිපති කමිටුවේදී ද, පාර්ලිමේන්තු තේරීම් කාරක සභාවේදී ද හෙළිදරව් වූ කරුණු සහ වෙනත් මූලාශ්‍රවලින් සොයාගැනීමට හැකිවූ තොරතුරු අනුව ජමීල්ට අදාළ ව පහත සඳහන් කරුණු ගැන වැඩිදුර විමර්ශනය සිදු කළ යුතු ව තිබේ.

2. සෑම දිනක ම උදෑසන 7ත් 8ත් අතර, ඊට පෙර දින රාත්‍රී 12 වන විට හෝටලයට පැමිණි පුද්ගලයන්ගේ නම් ලැයිස්තුවක් රාජ්‍ය බුද්ධි සේවයට සහ ජනාධිපති ආරක්ෂක අංශයට යැවීම සාමාන්‍ය පුරුද්දක් බව ටාජ් සමුද්‍රා හෝටලයේ ආරක්ෂක කළමනාකරු ජනාධිපති පරීක්ෂණ කොමිෂන් සභාවේදී සාක්ෂි දෙමින් ප්‍රකාශ කළේය. 2019 අප්‍රේල් 20 වැනිදා සවස ජමීල් පැමිණ ටාජ් සමුද්‍රා හෝටලයේ කාමරයක් වෙන්කර ගත්තේය. 2019 අප්‍රේල් 20 වැනිදා රාත්‍රී 12 වන විට කාමර වෙන් කරවා ගත් ලැයිස්තුව ඔහු විසින් 21 වැනිදා උදෑසන ම අදාළ අංශ වෙත යොමු කර තිබේ. ඒ අනුව මෙම ලැයිස්තුවේ තමන් විසින් තොරතුරු රැස්කරමින් සිටින පුද්ගලයකු වන ජමීල්ගේ නම තිබෙනු රාජ්‍ය බුද්ධි සේවය උදෑසනම හඳුනාගත්තේ ද සහ එලෙස හඳුනාගත්තේ නම් ඊට අදාළ ව ගත් පියවර කුමක්ද යන්න ගැන විමර්ශනය කළ යුතුව තිබේ.
3. හෝටලයේ කාමර වෙන්කර ගන්නා සියලුමදෙනාගේ ජාතික හැඳුනුම්පත් අංක හෝටල් දත්ත පද්ධතියට ඇතුළත් කිරීම අනිවාර්යයෙන් සිදුකරන බව හෝටලයේ ආරක්ෂක කළමනාකරු ජනාධිපති කොමිසමේ දී ප්‍රකාශ කළේය. එහෙත් ජමීල්ගේ ජාතික හැඳුනුම්පත් අංකය එම පද්ධතියේ නොමැති බව පසුව අනාවරණය විය. ජමීල්ගේ ජාතික හැඳුනුම්පත් අංකය ඇතුළත් කර නැද්ද, නැත්නම් ඇතුළත් කිරීමෙන් පසු කිසිවකු විසින් මකා දමා ඇද්ද යන්න ගැනත්, ජාතික හැඳුනුම්පත් අංකය මුල් අවස්ථාවේ ම ඇතුළත් කර නැත්නම්, එය අතපසුවීමකින් සිදුවූවක් ද, නැත්නම් කිසිවකුගේ දැනුම්දීම මත හෝ බලපෑමක් මත සිදුවූවක් ද යන්න ගැනත්, දත්ත පද්ධතියට ජාතික හැඳුනුම්පත් අංකය ඇතුළත් කර පසුව ඉවත් කර ඇත්නම් එය කවුරුත් විසින් කුමන හේතුවක් නිසා සිදුකරන ලද්දක් ද යන්න ගැනත් විමර්ශනය කළ යුතුව තිබේ.
4. 2019 අප්‍රේල් 20 වැනිදා ටාජ් සමුද්‍රා හෝටලයට ජමීල් පැමිණීමට පෙර 2019 අප්‍රේල් 17 වැනිදා සැකකටයුතු පුද්ගලයකු හෝටලයට පැමිණි බවට ජනාධිපති පරීක්ෂණ කොමිෂන්

සභාවේදී කරුණු ඉදිරිපත් විය. දහවල් 1.45ට පැමිණි ඔහු ඉන්ෆාස් බව පසුව හඳුනාගැනිණි. ඒ අනුව අප්‍රේල් 17 වැනිදා ඉන්ෆාස් පැමිණීමට අමතරව තවත් සැකකටයුතු පුද්ගලයන් මෙම ප්‍රහාරයට පෙර සහ පසුව හෝටලයට පැමිණියේ ද යන්න ගැන නිසි විමර්ශනයක් වී නොමැති බැවින් ඒ ගැන තවදුරටත් විමර්ශනය කළ යුතුය.

5. 2019 අප්‍රේල් 20 වැනිදා සවස 4.17ට පමණ කාමරය වෙන්කරගෙන හෝටල් කාමරයට ගොස් යළි හෝටලයෙන් පිටත්වී ගොස් ඇති ජමිල්, නැවත පැමිණ ඇත්තේ 2019 අප්‍රේල් මස 21 වැනිදා උදෑසන ය. උදෑසන පැමිණි ඔහු කාමරය අසලට ගොස් නැවත පැමිණ කාමරය විවෘත කිරීමට අලුත් කාඩ්පතක් ඉල්ලා ඇති බව ජනාධිපති කොමිසමේදී අනාවරණය විය. ඔහුට මුල් අවස්ථාවේ නිකුත් කළ කාඩ්පතට කුමක් සිදුවීද යන්න ගැන වැඩිදුර විමර්ශනයක් සිදුවී නැත. ඒ අනුව මෙම කරුණ සම්බන්ධයෙන් ද විමර්ශනය කළ යුතුව තිබේ.
6. 2019 අප්‍රේල් 21 වැනිදා උදෑසන ටාජ් සමුද්‍රා හෝටලයට ජමිල් යළි පැමිණ (බෝම්බය පුපුරා නොයෑම නිසා හෝ වෙනත් කරුණක් මත) ඔහු හෝටලයෙන් පිටත්වීමට මොහොතකට පෙර, එනම් උදෑසන 8.51ත් 8.54ත් අතර ජමිල්ට දුරකතන ඇමතුම් ආ බව සිසිටීවී කැමරාවල සටහන් විය. ජමිල්ට එලෙස ඇමතුම් ලබා දුන් පුද්ගලයා කවුරුන්ද යන්න ගැන මෙතෙක් අනාවරණය කරගෙන නැති බැවින් ඒ ගැන විමර්ශනය කළ යුතුය.
7. තමන් හිජ්රා යන බව පවසමින් 2019 අප්‍රේල් 20 වැනිදා උදෑසන 8.30ට ජමිල් විසින් ඔහුගේ බිරිඳ ආනිමා ෂිෆානා උමර්කාතාට වොයිස් පණිවුඩයක් යවා ඇති බව විමර්ශනවලදී උමර්කාතා ප්‍රකාශ කර තිබිණි. එලෙස යැව්වේ යැයි උමර්කාතා විසින් ප්‍රකාශ කරනු ලැබූ වොයිස් පණිවුඩවල කුඩා ළමයින්ගේ ශබ්ද ඇසෙන බව ජනාධිපති කොමිසමේදී අනාවරණය විය. එම වොයිස් පණිවුඩයේ පසුබිමින් කටහඬ ඇසෙන ළමයින් කවුරුන්ද සහ එම වොයිස් පණිවුඩ පටිගත කළේ කුමන ස්ථානයකදී ද, කුමන දිනයකදී ද යන්න විමර්ශනය කළ යුතුය.
8. එම වොයිස් පණිවුඩය එවූයේ යැයි කියන ජංගම දුරකතන අංකය මකා දැමූ බව ජමිල්ගේ බිරිඳ උමර්කාතා විමර්ශනවලදී ප්‍රකාශ කර තිබේ. එම වොයිස් පණිවුඩය පැමිණියේ ජමිල්ගේ සාමාන්‍ය දුරකතන අංකයෙන් නොවන බව ද ඇය සඳහන් කර

තිබේ. ඒ අනුව මෙම වොයිස් පණිවුඩය එවන ලද්දේ ජමීල් විසින් ම ද, නැත්නම් කලින් පටිගත කළ හඬපටයක් වෙතත් පුද්ගලයකු විසින් එවන ලද්දේ ද යන්න ගැනත්, එලෙස එවන ලද අංකය කුමක්ද යන්න ගැනත් මෙතෙක් විමර්ශන මගින් අනාවරණය කරගෙන නැති බැවින් ඒ ගැන විමර්ශනය කළ යුතුය.

9. 2019 අප්‍රේල් 19 වැනිදා ජමීල් නිවසින් පිටවූ මොහොතට අදාළ ව සිසිටිව්වල සටහන් වූ දර්ශන 2019 අප්‍රේල් 21 සවස ත්‍රස්ත මර්දන හා විමර්ශන කොට්ඨාසයේ නිලධාරීන් පරීක්ෂා කර ඇති අතර, එම දර්ශන ඇතුළත් ඩිවිආර් යන්ත්‍රය ත්‍රස්ත මර්දන අංශයේ නිලධාරීන් රැගෙන ගොස් තිබිණි. එලෙස රැගෙන යන විට 2019 මාර්තු 31 වැනිදා සිට අප්‍රේල් 21 වැනිදා සවස යන්ත්‍රය ගලවන අවස්ථාව වන තෙක් දර්ශන පටිගත වී තිබී ඇත. එලෙස රැගෙන ගිය ඩිවිආර් යන්ත්‍රයේ 2019 අප්‍රේල් 19 වැනිදා උදෑසන 8.00 සිට 2019 අප්‍රේල් 21 වැනිදා සවස 2.30 දක්වා වූ විඩියෝ කොටස පමණක් නොමැති බව ජනාධිපති කොමිසමේදී අනාවරණය විය. නිලධාරීන් කොමිසම හමුවේ ප්‍රකාශ කර තිබුණේ ඩිවිආර් යන්ත්‍රය ගලවාගෙන ගොස් අදාළ විමර්ශන සිදුකරන අවස්ථාවේදී එම විඩියෝ දර්ශන මැකියන්නට ඇති බවයි. මුලින් අදාළ දර්ශන තිබී ඇති අතර, පසුව සමස්ත සිසිටිව් දර්ශනවලින් ජමීල් නිවසින් පිටත් වන දිනයේ සිට ටීඅයිඩී නිලධාරීන් යන්ත්‍රය ගලවා ගන්නා අවස්ථාව වන තෙක් කොටස පමණක් මැකී ගියේ කෙසේද යන්න ගැන විමර්ශනය කළ යුතු අතර, එලෙස මැකී ගිය දර්ශන යළි ප්‍රතිශ්ඨාපනය කර එම දර්ශන ආශ්‍රයෙන් ජමීල්ගේ, ජමීල්ගේ නිවසේ සාමාජිකයන්ගේ සහ නිවසට මෙම කාලය තුළ පැමිණි පිරිස ගැන විමර්ශනය කළ යුතුව ඇත.

10. 2019 අප්‍රේල් 20 වැනිදා සවස ටාජ් සමුද්‍රා හෝටලයට ගොස් ඉන් පිටත්වී ඇති ජමීල් ඉන්පසු පානදුර පිහිටි නිවසකට ගොස් ඇති අතර, සවස 7ට පමණ එයින් පිටත් වී ගල්කිස්ස ටෙම්ප්ලර්ස් පාරේ ස්පෑම් ටවර් වෙත සවස 7.33ට තවත් දෙදෙනකු සමග ගොස් ඇති බවට කරුණු අනාවරණය වුවද, එලෙස ගිය දෙදෙනා කවුරුන්ද යන්න ගැන විමර්ශන පවත්වා නැත. එසේ හෙයින් ඒ සම්බන්ධයෙන් ද විමර්ශන පැවැත්විය යුතුය.

11. 2019 අප්‍රේල් 21 වැනිදා ජමීල්, එබනිසා පල්ලිය තුළ සිටියදී ඔහුගේ අතේ ජංගම දුරකතනයක් තිබෙනු පල්ලියේ මවුලව්වරයා නිරීක්ෂණය කර තිබිණි. කෙසේ වෙතත් පල්ලියෙන් පිටතට යන ඔහු පරීක්ෂා කරද්දී ජංගම දුරකතනයක් නොතිබූ බව අමීර් නම් පෞද්ගලික ආරක්ෂක අංශ නිලධාරියා ඔහු පරීක්ෂා කිරීමෙන් පසු ප්‍රකාශ කර තිබේ.

එබැවින් පළිලිය තුළදී ඔහු සතුව තිබූ ජංගම දුරකතනය පළිලියෙන් පිටතට පැමිණීමේදී නොතිබීමට හේතුව සහ ඔහු සතු වූ ජංගම දුරකතනය කිසියම් පුද්ගලයකු ලබාගෙන ඇද්ද, එසේ ලබාගෙන ඇත්නම් ඒ කවුරුන්ද යන්න සම්බන්ධයෙන් විමර්ශනයක් කළ යුතුය.

12. ටාජ් සමුද්‍රා හෝටලයේදී ජමීල් අත වූ ජංගම දුරකතනය සහ එබැවින් පළිලිය තුළ දී ජමීල් සතු වූ ජංගම දුරකතනය එක ම ජංගම දුරකතනය ද යන්න ගැන විමර්ශනය කළ යුතුය.

13. තමන් පළිලියේ රැදීසිටින්නේ වෙනත් කෙනෙකු එන තෙක් බවට ජමීල් ප්‍රකාශ කළේ යැයි ජනාධිපති කොමිසමේදී අනාවරණය විය. මේ සම්බන්ධයෙන් විමර්ශනයක් සිදු කර ඔහු එලෙස රැදීසිටියේ කුමන පුද්ගලයකු පැමිණෙන තෙක් ද යන්න විමර්ශනය කළ යුතුය.

14. 2019 අප්‍රේල් 21 වැනිදා බෝම්බ ප්‍රහාර මාලාවෙන් සුළු වේලාවකට පසු යුද හමුදා බුද්ධි අධ්‍යක්ෂවරයා විසින් ජමීල්ගේ නිවස වෙත යුද හමුදා බුද්ධි නිලධාරීන් පිරිසක් යොමු කර ඇතැයි ජනාධිපති කොමිසමේදී අනාවරණය විය. එබැවින් පළිලිය අසලදී ජමීල් ව පරීක්ෂා කළ පෞද්ගලික ආරක්ෂක අංශ සාමාජිකයාට එලෙස ගිය බුද්ධි නිලධාරීන් දුරකතන ඇමතුමක් ලබාදී හැච්ලොක් බුදු පිළිමයක් අසලට පැමිණෙන ලෙස දැනුම් දී ඇති බවත්, ඔහු එහි ගිය ද අදාළ පිරිස නොපැමිණි නිසා ඔවුන් අනතුරක් කිරීමට උත්සාහ කළේද යන්න ගැන සැක මතු වී වහාම වැල්ලවත්ත පොලිසියට ආරක්ෂක නිලධාරියා ගොස් ඇති බවත් ජනාධිපති කොමිසමේදී අනාවරණය විය. මේ සම්බන්ධයෙන් මෙතෙක් විමර්ශනයක් සිදු කර නැති හෙයින් ඒ ගැන විමර්ශනයක් කළ යුතුය.

15. ජමීල්, සහරාන් ඇතුළු පිරිස 2019 අප්‍රේල් 20 වැනිදා දහවල් ගිනි අවි සහ වෙනත් ආයුධ රැගෙන පටිගත කළේ යැයි කියනු ලබන දර්ශනවල ඇති ටී 56 ගිනිඅවියට කුමක් සිදුවීද, එය කිසියම් තැනකට ගෙන ගොස් දැමුවේ නම් ඒ කවුරුන් විසින්ද යන්න ගැන විමර්ශනයක් කළ යුතුය.

16. එසේ ම එලෙස පටිගත කළ දර්ශන පසු අවස්ථාවකදී කල්මුණේ ප්‍රදේශයේ තිබී සොයාගෙන අක්කරෙයිපත්තු පොලිසියේ නිලධාරීන් විසින් ත්‍රස්ත විමර්ශන කොට්ඨාසයට බාර දී තිබේ. එම දර්ශන අදාළ ප්‍රදේශයට රැගෙන ගියේ කවුරුන්ද යන්න ගැන විමසද්දී ජනාධිපති කොමිසමට ත්‍රස්ත විමර්ශන කොට්ඨාසයේ නිලධාරීන් ප්‍රකාශ කළේ මඩකලපුව බෝම්බකරු එලෙස රැගෙන යන්නට ඇතැයි සැකකරන බවයි. කෙසේ වෙතත් මඩකලපුව බෝම්බකරු සම්බන්ධ විමර්ශනයේදී ඒ බවට අනාවරණය වී නැත. එසේ හෙයින් මෙම දර්ශන ඇතුළත් උපකරණ අදාළ ප්‍රදේශයට රැගෙන ගියේ කවුරුන්ද යන්න ගැන විමර්ශන කළ යුතුය. එසේම මෙම පටිගතකිරීම්වල පසු තලයේ දැක්වෙන බැනරය කල්මුණේ ප්‍රදේශයෙන් 2019 අප්‍රේල් 26 වැනිදා සොයාගැනුණු අතර, එම බැනරය අදාළ ප්‍රදේශයට ගෙන ගියේ කවුරුන් විසින් ද යන්න ගැන විමර්ශනය කළ යුතුය.

17. ජමීල් සාමාජිකත්වය දැරූ (තවත් බෝම්බකරුවන් තිදෙනෙකු සාමාජිකත්වය දැරූ) ජේ.එම්.අයි සංවිධානයට සුරේෂ් සලේ මහතා බුද්ධි අධ්‍යක්ෂ ව සිටියදී යුද හමුදා බුද්ධි අංශ ඒජන්තයකු යොමු කර ඇති බවත්, එම ඒජන්තයාට ජේ.එම්.අයි සංවිධානයේ සාමාජිකයකුව සිටිමින් ජේ.එම්.අයි. සංවිධානයේ සාකච්ඡා පැවැත්වීම සඳහා විදේශ බුද්ධි අංශයක සහයෝගයෙන් යුද හමුදා බුද්ධි අධ්‍යක්ෂ මණ්ඩලයෙන් නිවසක් ලබාදී ඇති බවත් ජනාධිපති කොමිසමේ දී අනාවරණය විය. එම ඇතැම් සාකච්ඡා පටිගත කර ඇති බව ද විමර්ශනවලදී අනාවරණය විය. එම සාකච්ඡාවල කතාබහ කළ කරුණු සම්බන්ධයෙනුත්, ජේ.එම්.අයි. සංවිධානයේ සාමාජිකයකු ලෙස ඒජන්තවරයකු යොදවා සිටියදීත් ඔවුන්ගේ සැලසුම් ගැන අනාවරණය කරමින් එය ව්‍යර්ථ කිරීමට අපොහොසත්වීම සම්බන්ධයෙනුත් විධිමත් විමර්ශනයක් මේ වන තෙක් සිදුවී නැත. එසේ හෙයින් ඒ සම්බන්ධයෙන් ද විධිමත් විමර්ශනයක් සිදු කළ යුතුය.

18. 2018 දෙසැම්බර් මාසයේදී සහරාන් ඉන්දියාවට ගිය බවට යුද හමුදා බුද්ධි අධ්‍යක්ෂ මණ්ඩලය යුද හමුදාපතිට සහ ආරක්ෂක මණ්ඩලයට දැනුම් දී ඇතැයි ජනාධිපති කොමිසමේ දී අනාවරණය විය. සත්‍ය වශයෙන්ම සහරාන් ඉන්දියාවට ගොස් තිබේ ද, එසේ නැත්නම් සහරාන් අදාළ මාසයේදී ලංකාවේ සිදු කළ කාර්යයන් (සාකච්ඡා ඇතුළුව) ගැන කරුණු අනාවරණය වීම වැලැක්වීම සඳහා එම කතාව ගොතා ඇත්දැයි යන්න ගැන විමර්ශනය කළ යුතුය. ඔහු ඉන්දියාවට ගියේ නම් ගියේ කොතැනට ද, කවුරු හමුවීමට ද යන්න ගැන විමර්ශනය කළ යුතුය.

19. ජමිල් සාමාජිකත්වය දැරූ ජේ.එම්.අයි. සංවිධානයේ සාමාජිකයකු වූ මොහොමඩ් ඉල්හාමිගේ බිරිඳ ආතිමා ජිෆරියා මහවිල උද්‍යානයේදී සිදු කර ගත් බව කියන පිපිරීමකින් ඇයත්, ඇගේ දරු තිදෙනාත්, කොළඹ අපරාධ කොට්ඨාසයේ නිලධාරීන් තිදෙනකුත් මරණයට පත් විය. මෙම පිපිරීමට පෙර අදාළ නිවසේ සිට පුද්ගලයකු පලා ගිය බවට කතාබහක් පැවැති බව ජනාධිපති කොමිසමේ සාක්ෂි විභාගයේදී කියැවිණි. ඒ සම්බන්ධයෙන් විධිමත් විමර්ශනයක් කර එලෙස පුද්ගලයකු පලා ගොස් ඇත්ද, පලා ගියේ නම් ඒ කවුරුන්ද, ඔහු එම නිවසේ කුමක් කළේද යන්න ආදිය ගැන විමර්ශනයක් සිදු කළ යුතුය.
20. ඉහත කී ආතිමා ජිෆරියාගේ ජංගම දුරකතනය වෙනත් නිවසක දමා තිබියදී විමර්ශන කණ්ඩායම් විසින් සොයා ගනු ලැබූ අතර, එම දුරකතන ඔස්සේ විමර්ශන සිදු කළ යුතුය.
21. ජමිල් සහ ඉල්හාමි ආශ්‍රය කිරීමට පටන් ගෙන ඇත්තේ 2014 වසරේදී වන අතර, ඉල්හාමි වෙනස් වී ඇත්තේ ජමිල්ගේ ආශ්‍රයෙන් පසුව බවත්, එසේ හෙයින් ජමිල්ට ඉල්හාමි සිටි නිවසට පැමිණීම ඉල්හාමිගේ පියා වන ඊබ්‍රාහිම් නම් ව්‍යාපාරිකයා තහනම් කර ඇති බවත් පාස්කු කොමිසමේ දී අනාවරණය විය. ජමිල් සහ ඉල්හාමි ඇතුළු පිරිස මෙම කාල වකවානුවේ දී මරදානේ පිහිටි ශ්‍රී ලංකා තවුහින් ජමාත් පල්ලියට ගොස් ඇති බව ද අනාවරණය විය. කටුවාපිටිය පල්ලියේ බෝම්බකරු වූ හස්තුන් සහ ඔහුගේ බිරිඳ පුලස්තිනී මහේන්ද්‍රන් යන දෙදෙනාගේ ආරම්භය ද ශ්‍රී ලංකා තවුහින් ජමාත් පල්ලිය වේ. ශ්‍රී ලංකා තවුහින් ජමාත් නායක අබ්දුල් රාසික් 2015 යහපාලන ආණ්ඩුව බලයට පැමිණීමට පෙර බස්නාහිර පළාත් ජ්‍යෙෂ්ඨ නියෝජ්‍ය පොලිස්පති අනුර සේනානායකගේ කාර්යාලයට කැඳවා යුද හමුදා බුද්ධි අංශ නිලධාරීන් සාකච්ඡා කර ඇති අතර, ආරක්ෂක අමාත්‍යාංශයට කැඳවා ද සාකච්ඡා කර ඇති බව ජනාධිපති කොමිසමේදී අනාවරණය විය. ඒ බව නියෝජ්‍ය පොලිස්පති පාලිත සිරිවර්ධන මහතා ප්‍රසිද්ධ සාකච්ඡාවකදී ද තහවුරු කළේය. පාස්කු ඉරිදා එල්ල වූ ප්‍රහාරය සහ ශ්‍රී ලංකා තවුහින් ජමාත් සංවිධානයේ ක්‍රියාකාරිත්වය අතර ඇති සම්බන්ධතාව 2013 වසරේ සිට පූර්ණ විමර්ශනයකට ලක් කළ යුතු වුවද, මේ දක්වා එවැනි විමර්ශනයක් සිදුවී නැත. එසේ හෙයින් මේ සම්බන්ධයෙන් විමර්ශනයක් සිදු කළ යුතුය.

සහරාත් සමග සම්බන්ධ වූ අබුහින්ද් සම්බන්ධ කරුණු

අබු හින්ද් මෙම ප්‍රහාරය අවුළුවාලීමට කටයුතු කරන්නට ඇති බවට ජාතික බුද්ධි ප්‍රධානී නිලන්ත ජයවර්ධන ජනාධිපති කොමිසම හමුවේ ප්‍රකාශ කර තිබිණි. සහරාන්ට අමතරව රිල්වාන් සහ නවුෆර් මවුලව් සමග ද අබුහින්ද් කතාබහ කළ බව ජනාධිපති කොමිසමේ දී හෙළිදරව් විය. රනිල් වික්‍රමසිංහ මහතා ජනාධිපතිවරයා ව සිටි කාලයේදී පාර්ලිමේන්තුවේ පැවැති විවාදවලදී එවකට ආණ්ඩු පක්ෂයෙන් ප්‍රකාශ කළේ අබුහින්ද් යනු තොරතුරු ලබාගැනීම සඳහා විදේශ ඔත්තු සේවාවක් මගින් භාවිත කළ අන්වර්ථනාමයක් පමණක් බවයි. කෙසේ වෙතත් ජනාධිපති කොමිසමේදී අනාවරණය වූ පරිදි අබුහින්ද් මෙම ප්‍රහාරයේ ප්‍රධාන කොටස්කරුවකු හෝ සාක්ෂිකරුවෙකි. කෙසේ වෙතත් අබුහින්ද් යනු කවුරුන්ද යන්න ගැන මේ වන තෙක් අනාවරණය කරගෙන නැත. එසේ හෙයින් අබුහින්ද් සම්බන්ධයෙන් විමර්ශනයක් කර ඔහු කවුරුන්ද යන්න සහ ඔහු වැඩ කළේ කවුරුන් යටතේ ද යන්න ගැනත් තොරතුරු අනාවරණය කර ගත යුතුය.

කල්මුණේ, සයින්දමරුදු බොලිවේරියන් ග්‍රාමයේ ප්‍රහාරයේදී පලාගියා යැයි සැකකරන පුලස්තිනී මහේන්ද්‍රන් නොහොත් සාරා ජස්මින් සම්බන්ධ කරුණු සහ සයින්දමරුදු පිපිරීම ගැන

කල්මුණේ, සයින්දමරුදු බොලිවේරියන් ග්‍රාමයේ නිවසක පිපිරීම සිදුවූයේ 2019 අප්‍රේල් 26 වැනිදා ය. මෙම පිපිරීම සම්බන්ධ සමස්ත ක්‍රියාවලිය ඉතා සැකසහිත මෙතෙක් විමර්ශනය නොවූ කරුණු රැසකින් සමන්විත ය.

1. පළමු කරුණ වන්නේ මෙම නිවසේ සිදුවීම සම්බන්ධයෙන් පොලිස් නිලධාරීන් අපරාධ පරීක්ෂණ දෙපාර්තමේන්තුවට ලබා දුන් ප්‍රකාශ, ජනාධිපති කොමිසමට ලබා දුන් ප්‍රකාශ, උසස් නිලධාරීන්ගේ ගමන් සටහන් පොතේ යෙදූ සටහන්, තොරතුරු පොත්වල යෙදූ සටහන් සහ මානව හිමිකම් කොමිෂන් සභාවට ලබා දුන් ප්‍රකාශවල පරස්පරතා තිබීමයි. ඒ අනුව එම සියලු ප්‍රකාශ අධ්‍යයනය කර එම පරස්පරතා සම්බන්ධයෙන් විමර්ශනයක් කළ යුතුය.
2. මෙම පිපිරීමෙන් පසු, ඊළඟ දිනයේදී ම එනම් 2019 අප්‍රේල් 27 වැනිදා මෙම ප්‍රදේශය අයත් වන පොලිස් ස්ථානය වන කල්මුණේ මූලස්ථාන පොලිසියේ මූලස්ථාන පොලිස් පරීක්ෂකවරයා කල්මුණේ මහෙස්ත්‍රාත් අධිකරණයට බී වාර්තාවක් ඉදිරිපත් කරමින් අදාළ පිපිරීමෙන් 16 දෙනකු මරණයට පත්වූ බව වාර්තා කළේය. කෙසේ වෙතත් ඊට දින 02කට පසු වෙතත් පොලිසියක ස්ථානාධිපතිවරයකු, එනම් අම්පාර මූලස්ථාන පොලිස් පරීක්ෂකවරයා එම අධිකරණයට ම කරුණු වාර්තා කරමින් සයින්දමරුදු පිපිරීමෙන් 17

දෙනකු මරණයට පත්වූ බව වාර්තා කළේය. මෙහිදී මිය ගිය පුද්ගලයන් සම්බන්ධයෙන් අලුතින් කිසිම තොරතුරක් සොයාගෙන නොමැතිව තිබියදී සහ පශ්චාත් මරණ පරීක්ෂණ වාර්තාවල 16 දෙනකුගේ මරණ සම්බන්ධයෙන් පමණක් සවිස්තරාත්මකව ඇතුළත්ව තිබියදී 17 දෙනකු මරණයට පත්වූ බවට මූලස්ථාන පොලිස් පරීක්ෂකවරයා කරුණු වාර්තා කළේ කුමන පදනමක් මත ද යන්න විමර්ශනය කළ යුතුය.

3. මෙම ප්‍රහාරයෙන් දිවි බේරා ගත් බවට මුලින් වාර්තා වූයේ සහරාන් හමිම්ගේ බිරිඳ වන ආනිමා හාදියා සහ සහරාන්ගේ සහ හාදියාගේ දියණියයි. ප්‍රහාරයෙන් තුවාල ලබා ප්‍රතිකාර ලබමින් සිටියදී පොලිසිය මුල්වරට හාදියාගෙන් ප්‍රකාශ සටහන් කර ගන්නේ 2019 මැයි මස 03 වැනිදා උදෑසන 11.30ට ය. එම ප්‍රකාශය දින 03ක් සටහන් කර ගත් අතර, සාරා ජස්මින් සයින්දමරුදු නිවසේ පිපිරුම සිදුවන අවස්ථාවේ සිටි බවට අනාවරණය වූයේ 2019 මැයි මස 05 වැනිදා සවස 5.19ට ය. ඊට පෙර අම්පාර මූලස්ථාන පොලිස් පරීක්ෂකවරයා විසින් 17 දෙනකු මරණයට පත්වූ බවට කරුණු වාර්තා කරනු ලැබුවේ සාරා ජස්මින් මිය ගිය බවට ඒත්තු ගැන්වීමට ද යන්න ගැනත්, සාරා සිටි බවට හාදියාගෙන් කරුණු අනාවරණය වීමට පෙර සාරා සිටි බව අනාවරණය කර ගත්තේ නම් ඒ කෙසේද යන්න ගැනත් විමර්ශනය කළ යුතුය.
4. එසේ ම සාරා මිය ගිය බවට කිසිම සාක්ෂියක් නොතිබියදී සහ සාරා සම්බන්ධයෙන් ඩී.එන්.ඒ තහවුරු වී නොතිබියදී ඇය මරණයට පත්වූ බව අම්පාර පොලිස් ස්ථානය අධිකරණයට වාර්තා කළේ කෙසේද යන්න ගැන විමර්ශනය කළ යුතුය.
5. සයින්දමරුදු ප්‍රහාරයෙන් පසු සාරා ජස්මින්ගේ හැඩහුරුකම ඇති සහ ඇගේ කටහඬ ඇති කාන්තාවක් තමන්ට එම ස්ථානයේ දී කතා කළ බවට සහරාන්ගේ බිරිඳ පාස්තු කොමිසම හමුවේ ප්‍රකාශ ලබාදෙමින් සඳහන් කර තිබේ. එසේම සහරාන්ගේ බිරිඳ මේ සම්බන්ධයෙන් අපරාධ පරීක්ෂණ දෙපාර්තමේන්තුවේ නිලධාරීන් ඉදිරියේ ද ප්‍රකාශ කර තිබේ. එසේ හෙයින් ඒ පිළිබඳව විධිමත් විමර්ශනයක් සිදු කළ යුතුය.
6. සයින්දමරුදු පිපිරීම අතරතුර අදාළ ප්‍රදේශයෙන් යතුරුපැදියක් පලාගිය බවට එම ස්ථානයේ සිටි නිලධාරීන් සහ සිවිල් ප්‍රජාව ප්‍රකාශ කර තිබේ. එලෙස යතුරුපැදියකින් පලාගියේ කවුරුන්ද යන්න ගැන මෙතෙක් විමර්ශන සිදුකර නැත. ඒ සම්බන්ධයෙන් ද විමර්ශනය කළ යුතුය.

7. එසේ ම අදාළ පිපිරීමෙන් පසු කිසියම් පුද්ගලයකු පලා ගිය බවට සහ හමුදාව ඒ දෙසට වෙඩිතැබීමක් කළ ද ඔහු අල්ලාගැනීමට නොහැකි වූ බව ද, යම්කුණක් පලායෑමක් සිසිටිවී කැමරාවක පටිගත වී ඇති බව ද ජනාධිපති කොමිසමේ දී හෙළිදරව් විය. ඒ සම්බන්ධයෙන් විධිමත් විමර්ශනයක් සිදු කර සත්‍යය අනාවරණය කර ගත යුතුය.
8. එසේ ම බෝම්බ පිපිරීමෙන් පසු සහරාන්ගේ සහෝදරයකු ජීවතුන් අතර සිටි බවත්, පසුව වෙඩිහඬක් ඇසුණු බවත් සහරාන්ගේ බිරිඳ ආනිමා හාදියා ජනාධිපති කොමිසමේ දී ප්‍රකාශ කර තිබේ. නිවසේ සිදු වූ බෝම්බ පිපිරීමෙන් සහරාන්ගේ සහෝදරයකු මරණයට පත්නොවී සිටියදී, ඉන්පසු ව එම ස්ථානයට ළඟා වූ කිසිවකු විසින් ඔහු ඝාතනය කර පිළිස්සීමට ලක්කළේද යන්න ගැන විධිමත් විමර්ශනයක් සිදු කළ යුතුව ඇත.
9. එසේ ම අදාළ දිනයේදී බොලිවේරියන් ග්‍රාමයට ඇතුළු වන පාලම මත දී හමුදාවේ වෙඩි ප්‍රහාරයකින් ත්‍රිරෝද රියක සිටි කාන්තාවක මරණයට පත්විය. බොලිවේරියන් ග්‍රාමයේ පුපුරා ගිය අදාළ නිවස සහරාන්ලාගේ කණ්ඩායමට සොයාදීමට ඇය යම් මැදිහත්වීමක් සිදු කළ බවට ඒ දිනවල ප්‍රදේශයේ රාවයක් ගියද, ඒ ගැන විධිමත් විමර්ශනයක් සිදු වූයේ නැත. අණ නොතකා ධාවනය කිරීම නිසා වෙඩි තැබීම කළ බවට අධිකරණයට කරුණු වාර්තා කර, මේ ගැන වැඩිදුර විමර්ශන අතරමග තතර කර තිබිණි. ඒ අනුව මෙම කාන්තාවගේ මරණය ගැන ද විධිමත් විමර්ශනයක් සිදු කළ යුතුය.
10. සයින්දමරුදු නිවස දෙස සිට එදින එල්ල කරන ලද වෙඩි ප්‍රහාරවලදී ට්‍රේසර් බුලට් නිකුත් වූ බව ජනාධිපති කොමිසමේදී අනාවරණය විය. හමුදා මෙහෙයුම්වලදී සිටින ස්ථානය හඳුනාගැනීම සඳහා වැඩි වශයෙන් යොදාගන්නා ට්‍රේසර් බුලට්ස් මෙම කණ්ඩායම අතට පත්වූයේ කෙසේද යන්න ගැන මෙතෙක් අනාවරණය වී නැත. එසේ හෙයින් ඒ ගැන විධිමත් විමර්ශනයක් සිදු කළ යුතු ව ඇත.
11. මෙම සිදුවීමෙන් පසු සයින්දමරුදු නිවස ඉදිරිපිට මිය ගොස් සිටි පුද්ගලයාගේ අත තිබූ ගිනිඅවිය ශ්‍රී ලංකා පොලිසියට නිකුත් කළ ගිනිඅවියකි. එම ගිනිඅවිය අදාළ පුද්ගලයා අතට පත්වීම සම්බන්ධයෙන් විධිමත් විමර්ශනයක් සිදු කළ යුතුය.

12. සයිනදමරු පිපිරීම සිදුවන අවස්ථාවේ දී කල්මුණේ සියාම් ද අදාළ නිවසේ සිට පැන ගිය බවට වන තොරතුරක් ජනාධිපති කොමිසමට ඉදිරිපත් වී තිබූ අතර, එය සනාථ කෙරෙන සාක්ෂි හමුවී තිබුණේ නැති බව ද කියැවිණි. එසේ හෙයින් මෙම කරුණ සම්බන්ධයෙන් ද විමර්ශන සිදු කළ යුතුය.
13. සාරා ජස්මින්ගේ ජාතික හැඳුනුම්පතට 2020 වසරේදී සම්පතක් ලබාගෙන ඇති බව අපරාධ පරීක්ෂණ දෙපාර්තමේන්තුව කළ විමර්ශනවලදී අනාවරණය වී ඇතත් 2020න් පසු එම විමර්ශන අතරමග නතර කර තිබේ. ඒ අනුව අදාළ සම්පත මිලදී ගැනීම ගැන විමර්ශනය කළ යුතුය.
14. එසේ ම සාරා ජස්මින්ගේ ජාතික හැඳුනුම්පත සයිනදමරු ප්‍රහාරයෙන් දින කිහිපයකට පසු අපරාධ පරීක්ෂණ දෙපාර්තමේන්තු නිලධාරීන්ට අම්පාර කොට්ඨාස භාර නිලධාරී විසින් ලබාදී ඇත. අපරාධ ස්ථානයේ මුල් අවස්ථාවේදී හමු වූ භාණ්ඩ ලැයිස්තුවේ එවැනි ජාතික හැඳුනුම්පතක් හමු වූ බවට සඳහන් නැත. මෙම ජාතික හැඳුනුම්පත පසුව ලබාදී ඇත්තේ සාරා එම ස්ථානයේ මිය ගිය බවට ඒත්තු ගැන්වීම සඳහා වන කුමන්ත්‍රණයක ප්‍රතිඵලයක් ලෙස ද යන්න සම්බන්ධයෙන් ද විමර්ශනය කළ යුතුය.
15. විදේශගතව සිටිමින් වැනල් ෆෝ නාලිකාව ඔස්සේ අනාවරණයක් කළ හන්සීර් අසාත් මවුලානාගේ ප්‍රකාශවලට අදාළ කරුණු
16. හන්සීර් අසාත් මවුලානාගේ ප්‍රකාශය ගැන සමාජය හා සාමයික කේන්ද්‍රය කළ පැමිණිල්ලක් මත මේ වන විට අපරාධ පරීක්ෂණ දෙපාර්තමේන්තුව විමර්ශන ආරම්භ කර තිබේ. ඔහුගේ ප්‍රකාශ ගැන සොයාබැලීමට රනිල් වික්‍රමසිංහ ජනාධිපතිවරයා පත් කළ කමිටු වාර්තාව හිටපු පාර්ලිමේන්තු මන්ත්‍රී උදය ගම්මන්පිල මහතා ප්‍රසිද්ධියට පත්කළේය. එම වාර්තාවේ අදාළ කමිටුව සඳහන් කර ඇත්තේ අසාත් මවුලානා හා සහරාන්ලාගේ කණ්ඩායම අතර සම්බන්ධතාවක් තිබුණු බවට සැකකරන බවයි. එසේ ම 2018 අගෝස්තු මාසයේදී සහරාන්ගේ සහෝදරයා වූ රිල්වාන්ට ප්‍රතිකාර කළ වෛද්‍යවරයා සහ අසාත් මවුලානා යන දෙදෙනා ම එකම ගමේ (මරදමුනි) ජීවත්වූවන් බවත්, වෛද්‍යවරයාට විදේශගතවීමට අසාත් මවුලානා උපකාර කර ඇති බවත්, දෙහිවල එබනිසා පෙදෙසේ ඒ දෙදෙනාට ම නිවාස 02ක් ඇති බවත් එම වාර්තාවේ සඳහන් වේ.

වැනල් ෆෝ සමස්ත අනාවරණය ගැන විමර්ශනය කරන අතරතුර පහත කරුණු ගැන ද විමර්ශනය කළ යුතුය.

17. අසාත් මවුලානා වෝදනා කරන්නේ යුද හමුදා හිටපු බුද්ධි අධ්‍යක්ෂ සුරේෂ් සලේ මහතා 2019 අප්‍රේල් 21 වැනිදා කතා කර, ජමීල්ව රැගෙන යන ලෙස දැනුම් දුන් බවයි. මීට පෙර මෙම ලේඛනයේ සඳහන් කළ පරිදි 2019 අප්‍රේල් 21 වැනිදා ටාජ් සමුද්‍රා හෝටලයේදී බෝම්බය පිපිරී නොගිය අතර, එදින උදෑසන 8.51ත් 8.54ත් අතර ජමීල්ව දුරකතන ඇමතුමක් ලැබෙයි. එම ඇමතුමෙන් පසු ජමීල් හෝටලයෙන් පිටත් ව දෙහිවල ප්‍රොපිකල් ඉන් ලැගුම්හලට ගොස්, බැගය එහි තබා යන්නේ දෙහිවල එබනිසා පෙදෙසේ මුස්ලිම් දේවස්ථානය වෙත ය. ඔහු පුද්ගලයකු එනතුරු දීර්ඝ වේලාවක් එහි රැඳී සිටි අතර, තමන් රැඳීසිටින්නේ මිතුරකු එන තෙක් බව පල්ලියේ මවුලවිවරයාට ජමීල් ප්‍රකාශ කළ බව ජනාධිපති කොමිසමේ දී අනාවරණය විය. වැනල් ෆෝ වෝදනා ගැන සෙවූ ජනාධිපති කමිටුව සඳහන් කරන පරිදි දෙහිවල එබනිසා පෙදෙසේ අසාත් මවුලානාට අයත් නිවසක් තිබේ. එසේ නම් ජමීල් ටාජ් සමුද්‍රා හෝටලයේ සිට දෙහිවල එබනිසා පල්ලියට ගියේ අසාත් මවුලානා හමුවීමට ද, එසේ නැත්නම් ඔහුගේ නියෝජිතයකු හමුවීමට ද යන්න ගැන විමර්ශනය කළ යුතුය.

18. රිල්වාන්ට ප්‍රතිකාර කළ වෛද්‍ය ශරීරාස්ට 2018 අගෝස්තු 27 වැනිදා අලුයම 1.38ට මොහොමඩ් අල්ලියාර් මර්ජුක් රිලා නම් පුද්ගලයකු විදේශ රටක සිට ඇමතුමක් ලබා දී ඇති බවත්, ඉන්පසු ලංකාවේ දුරකතන අංකයකින් තුවාල ලැබූ රිල්වාන්ගේ ඡායාරූප එවා ඇමතුමක් ගත් බවත්, වහාම ඔහු කොළඹ ජාතික රෝහලට ඇතුළත් කරන ලෙස වෛද්‍යවරයා උපදෙස් දුන් බවත් ජනාධිපති කොමිසමේ දී අනාවරණය විය. එසේම සහරාන් හමීම් ඉහත කී මර්ජුක් රිලා සහ තවත් දෙදෙනෙකු සමග 2018 දෙසැම්බර් මාසයේදී වෛද්‍යවරයාගේ නිවසට ගොස් ඇති බව ද ජනාධිපති කොමිසමේ දී අනාවරණය විය. වෛද්‍යවරයාගේ ජංගම දුරකතනය 2019 සැප්තැම්බර් 19 වැනිදා අපරාධ පරීක්ෂණ දෙපාර්තමේන්තු බාරයට ගෙන තිබේ. ඒ අනුව වෛද්‍යවරයාට රිල්වාන්ගේ ප්‍රශ්නය සම්බන්ධයෙන් කතා කළ පුද්ගලයන් ගැනත්, 2018 දෙසැම්බර් මස සහරාන් සමග වෛද්‍යවරයාගේ නිවසට ගිය පිරිස ගැනත් විමර්ශනයක් සිදු කළ යුතුය.

ප්‍රභාරයට පෙර ලැබුණු තොරතුරු අනුව කටයුතු නොකිරීම

ඉහත සඳහන් කළ ප්‍රධාන කරුණු 04ට අමතරව 2019 අප්‍රේල් 21 වැනිදා ලැබුණු බුද්ධි තොරතුරු අනුව කටයුතු නොකිරීම ගැන ද විමර්ශනයක් කළ යුතුය. 2019 අප්‍රේල් 21 වැනිදා කිතුණු දේවස්ථාන ඉලක්ක කරගෙන ප්‍රභාරයක් එල්ල වන බවට 2019 අප්‍රේල් 20 වැනිදා සවස ලැබුණු තොරතුරු අනුව කොළඹ නියෝජ්‍ය පොලිස්පති ලලිත් පතිනායක මහතා එදින රාත්‍රී 7.19ට කොළඹ දකුණ භාර පොලිස් අධිකාරී නිශාන්ත සොයිසාට කතා කර පාස්කු ඉරිදා දිනයේදී කිතුණු දේවස්ථාන ඉලක්ක කරගෙන ප්‍රභාරයක් එල්ල විය හැකි බවත්, දේවස්ථානවලට ආරක්ෂාව ලබාදී ජංගම සංචාර වැඩි කරන ලෙසත් උපදෙස් දී ඇතැයි ජනාධිපති කොමිසමේ දී අනාවරණය විය. කොළඹ අගරදගුරු නිල නිවස තිබෙන්නේ ද කොළඹ දකුණ කොට්ඨාසයේ ය. එසේ තිබියදී මෙම ප්‍රභාරය ගැන තොරතුරු අගරදගුරු නිල නිවසට ලබානොදීම ගැන විශේෂ විමර්ශනයක් කළ යුතුය.